

ምዕራፍ 10

የሞቱ ዝንቦች የተቀመመውን የዘይት ሽቱ ያገመታል፤ እንዲሁም ትንሽ ስንፍና ጥበብንና ክብርን ያጠፋል።

2 ፤ የጠቢብ ልብ በስተ ቀኙ ነው፤ የሰነፍ ልብ ግን በስተ ግራው ነው።

3 ፤ ደግሞም ሰነፍ በመንገድ ሲመላለስ እርሱ ልብ ይጐድለዋል፤ የሚያስበውም ሁሉ ስንፍና ነው።

4 ፤ ትዕግሥት ታላቁን ኃጢአት ጸጥ ያደርጋልና የገዢ ቀጣ የተነሣብህ እንደ ሆነ ስፍራህን አትልቀቅ።

5 ፤ ከፀሐይ በታች ያየሁት ክፉ ነገር አለ፤ እርሱም ከገዢ የሚወጣ ስሕተት ነው፤

6 ፤ ሰነፍ በታላቅ ማዕርግ ተሾመ፤ ባለጠጎች ግን በተዋረደ ስፍራ ተቀመጡ።

7 ፤ ባሪያዎች በፈረስ ላይ ሲቀመጡ መሳፍንትም እንደ ባሪያዎች በምድር ላይ ሲሄዱ አየሁ።

8 ፤ ጉድጓድን የሚመስ ይወድቅበታል፤ ቅጥርንም የሚያፈርስን እባብ ትነድፈዋለች።

9 ፤ ድንጋይን የሚፈነቅል ይታመምበታል፤ እንጨትንም የሚፈልጥ ይጐዳበታል።

10 ፤ ብረት ቢደነዝዝ ሰውም ባይሰለው ኃይልን ሊያበዛ ይገባዋል፤ ጥበብ ግን ሥራውን ለማከናወን ትጠቅመዋለች።

11 ፤ ደጋሚ ሳይደግምባት እባብ ብትነድፍ ለደጋሚው ትርፍ የለውም።

12 ፤ የጠቢብ ሰው የአፉ ቃል ሞገስ ናት፤ የሰነፍ ከንፈሮች ግን ራሱን ይውጡታል።

13 ፤ የአፉ ቃል መጀመሪያ ስንፍና ነው፤ የንግግሩ ፍጻሜም ክፉ እብደት ነው።

14 ፤ ሰነፍ ቃሉን ያበዛል፤ ሰው ግን የሚሆነውን አያውቅም፤ ከእርሱስ በኋላ የሚሆነውን ማን ይነግረዋል?

15 ፤ የሰነፍ ሥራ ያደክመዋል ወደ ከተማ መሄድ አያውቅምና።

16 ፤ ንጉሥሽ ሕፃን የሆነ፤ መኳንንቶችሽም ማልደው የሚበሉ፤ አንቺ አገር ሆይ፤ ወዮልሽ!

17 ፤ ንጉሥሽ የከበረ ልጅ የሆነ፤ ለብርታት እንጂ ለስካር ያይደለ በጊዜ የሚበሉ መኳንንት ያሉሽ፤ አንቺ አገር ሆይ፤ የተመሰገንሽ ነሽ።

18 ፤ ተግባር በመፍታት ጣራው ይዘብጣል፤ በእጅም መታከት ቤት ያፈስሳል።

19 ፤ እንጀራን ለሳቅ የወይን ጠጅንም ለሕይወት ደስታ ያደርጉታል፤ ሁሉም ለገንዘብ ይዝዛል።

20 ፤ የሰማይ ወፍ ቃሉን ይወስደዋልና፤ ባለ ክንፎችም ነገሩን ይናገራሉና በልብህ አሳብ እንኳ ቢሆን ንጉሥን አትስደብ፤ በመኝታ ቤትህም ባለጠጋን አትስደብ።